

۲۱ ذوالحجۃ الثمینیہ ۱۴۳۹ھ کو ہونے والے عذنی مذاکرے کا تحریری نگہ دست



## ملفوظات امیر اہلسنت (قسط: 8)



بھیڑ کی وجہ سے حج کونہ جانا کیسا؟  
بارگاہ رسالت میں سلام پہنچانے کا طریقہ  
کیا اٹنی ابو کا عقیدہ کیا جاسکتا ہے؟  
کیا میاں بیوی جنت میں یکجا ہوں گے؟

### ملفوظات:

شیخ طریقت، امیر اہل سنت، ربانی دعوت اسلامی، حضرت علامہ مولانا ابو یوسف

پبلیکیشن،  
مجلس المدینۃ العلمیۃ  
(دعوت اسلامی)  
(شعبہ نیشنل مذاکرہ)

محمد الیاس عطار قادری رضوی

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط  
أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

## ملفوظات امیر اہلسنت (قسط: 8) (1)

شیطان لاکھ سنتی دلائے یہ رسالہ (۳۲ صفحات) مکمل پڑھ لیجیے  
اِنْ شَاءَ اللَّهُ عَزَّوَجَلَّ معلومات کا انمول خزانہ ہاتھ آئے گا۔

## دُرُودِ شَرِيفِ كِي فَضِيلَت

سرورِ فِیْثَان، مَحْبُوبِ رَحْمَنِ صَلَّى اللهُ تَعَالَى عَلَيْهِ وَآلِهِ وَسَلَّمَ کا فرمانِ بَخْشِشِ نشان ہے:  
جس نے دِن اور رات میں میری طرف شوق و مَحَبَّت کی وجہ سے تین تین مرتبہ دُرُودِ  
پاک پڑھا اللہ پاک پر حق ہے کہ وہ اُس کے اُس دِن اور اُس رات کے گناہ بخش  
دے۔ (2)

صَلُّوْا عَلَيَّ الْوَحِيْبُ! صَلَّى اللهُ تَعَالَى عَلَيَّ مُحَمَّدًا

## بھیڑ کی وجہ سے حج کونہ جانا کیسا؟

سوال: بعض لوگوں کو بہت زیادہ بھيڑ کے سبب گھبراہٹ ہوتی ہے اس وجہ سے وہ حج  
کرنے کے لیے بھی نہیں جاتے ان کے بارے میں آپ کیا ارشاد فرماتے ہیں؟

..... یہ رسالہ ۲۱ ذُو الْحِجَّةِ الْحَرَامِ ۱۴۳۹ھ بمطابق یکم ستمبر 2018 کو عالمی مَدَنی مَرَكزِ فَيْضَانِ مَدِيْنَةِ بَابِ  
الْمَدِيْنَةِ (کراچی) میں ہونے والے مَدَنی مَذَاكِرے کا تحریری گلدستہ ہے، جسے المَدِيْنَةُ الْعِلْمِيَّةُ کے  
شعبے ”فَيْضَانِ مَدَنی مَذَاكِرہ“ نے مَرْتَبَہ کیا ہے۔ (شعبہ فَيْضَانِ مَدَنی مَذَاكِرہ)

..... مَعْجَمِ كَبِيْر، قَيْسِ بْنِ عَائِذِ ابْنِ كَاهِل، ۳۶۲/۱۸، حَدِيْث: ۹۲۸، دَرَاهِمُ اَحْيَاءِ التَّرَاثِ الْعَرَبِيَّةِ بِبِيْرُوْت

جواب: اگر حَرَمَیْنِ طَیْبِیْنِ زَادَمُنَا اللهُ شَرَفًا وَتَعْظِیْمًا کی حاضری کی سعادت ملتی ہو تو بھیڑ کی وجہ سے اپنے آپ کو اس سعادت سے محروم نہیں کرنا چاہیے۔ جب جنتی جنت میں جائیں گے بھیڑ تو اُس وقت بھی ہوگی اور بھیڑ بھی ایسی کہ مونڈھے سے مونڈھا چھلتا ہو گا جیسا کہ دعوتِ اسلامی کے اشاعتی ادارے مکتبۃ المدینہ کی مطبوعہ 1250 صفحات پر مشتمل کتاب، ”بہارِ شریعت“ جلد اول صفحہ 154 پر ہے: ”جنت کے دروازے اتنے وسیع ہوں گے کہ ایک بازو سے دوسرے تک تیز گھوڑے کی ستر برس کی راہ ہوگی پھر بھی جانے والوں کی وہ کثرت ہوگی کہ مونڈھے سے مونڈھا چھلتا ہو گا بلکہ بھیڑ کی وجہ سے دروازہ چرچر آنے لگے گا۔“ جنت میں جانے کے لیے بھی بھیڑ سے گزرنا پڑے گا، لہذا اس طرح کے شیطانی وساوس کہ بھیڑ کی وجہ سے گھبراہٹ ہوگی، بیمار ہو جاؤں گا، یہ ہوگا وہ ہوگا وغیرہ وغیرہ سے بچتے ہوئے خوش دلی کے ساتھ، ہمت کر کے حَرَمَیْنِ طَیْبِیْنِ زَادَمُنَا اللهُ شَرَفًا وَتَعْظِیْمًا کا سفر اختیار کر لینا چاہیے۔ جو اللہ پاک کی راہ میں نکلتا ہے اللہ پاک خود ہی اُس کے لیے آسانی پیدا فرمادیتا ہے۔

جن پر حج فرض ہے اُن کے لیے تو فوراً حج کرنا ضروری ہے کہ بلاوجہ فرض میں تاخیر کرنا بھی گناہ ہے۔ حج فرض ہونے کے باوجود جان بوجھ کر حج نہ کرنا یہ بُرے خاتمے کے اسباب میں سے ایک سبب ہے اور حدیثِ پاک میں اس کی سخت وعید آئی ہے۔ چنانچہ نبیوں کے سلطان، رحمتِ عالمیان صَلَّی اللهُ تَعَالَى عَلَیْہِ

وَاللّٰهُ وَاَسَلَمٌ كَا فَرْمَانِ عِبْرَتِ نَشَانِ هَيْ: جَو شَخْصٌ (حَجَّ فَرَضِ هُونِي كِي بَا وُجُوْدِ) حَجَّ كُنِي  
بَغِيْر مَرَّ جَائِي تُو چَا هِي وَوِي يَهُودِي هُو كَر مَرَّ يَ اَنصَرَانِي هُو كَر۔<sup>(1)</sup>

## رَل کی تعریف اور اس کے احکام

سوال: رَل کسے کہتے ہیں؟ نیز اگر کسی کو رَل کرنے کا موقع نہ ملے تو وہ کیا کرے؟

جواب: طواف کے ابتدائی تین پھیروں میں اکڑ کر شانے (کندھے) ہلاتے ہوئے

چھوٹے چھوٹے قدم اٹھاتے ہوئے قدرے (یعنی تھوڑا) تیزی سے چلنا ”رَل“

کہلاتا ہے۔<sup>(2)</sup> ہمارے پیارے آقا، مکی مدنی مُصطَفَى صَلَّى اللهُ تَعَالَى عَلَيْهِ وَآلِهِ وَسَلَّمَ

اور صحابہ کرام عَلَيْهِمُ الرِّضْوَانُ نے کفار پر رُعب ڈالنے کے لیے رَل کیا تھا تو ان

مُبَارَك ہستیوں کی ادا کو ہمارے لیے باقی رکھا گیا ہے۔ رَل کرنا سنت ہے مگر

لوگوں کی ایک بہت بڑی تعداد ہے جنہیں صحیح طریقے سے رَل کرنا نہیں

آتا۔ جو حج کا طریقہ سکھا رہے ہوتے ہیں عموماً وہ بھی رَل کرنے کا صحیح طریقہ

نہیں سکھا پاتے۔ بعض لوگ مٹھیاں بند کر کے دوڑ رہے ہوتے ہیں تو بعض

اُچھل کود کر رہے ہوتے ہیں۔ رَل میں دوڑنے اور اُچھل کود کرنے کی ممانعت

ہے جیسا کہ بہارِ شریعت جلد 1 صفحہ 1097 پر ہے: پہلے تین پھیروں میں مَرَد

رَل کرتا چلے یعنی جلد جلد چھوٹے قدم رکھتا، شانے ہلاتا جیسے قوی و بہادر لوگ

دینتہ

①..... ترمذی، کتاب الحج، باب ماجاء من التغليظ في ترك الحج، ۲/۲۱۹، حدیث: ۸۱۲ دار الفکر بیروت

②..... رفیقُ الحرمین، ص ۵۸ مکتبۃ المدینہ باب المدینہ کراچی

چلتے ہیں، نہ گود تانہ دوڑتا۔

یاد رکھیے! رَکْل کرنا سنت ہے اور مسلمان کو ایذا دینا حرام ہے، لہذا جہاں رَش کے سبب اپنی یادوسروں کی ایذا کا اندیشہ ہو تو وہاں رَکْل ترک کرتے ہوئے نارمل انداز میں چلئے پھر جب موقع ملے تو رَکْل کر لیجیے۔ چنانچہ صَدْرُ الشَّرِيعِ، بَدْرُ الطَّرِيقَةِ حضرت علامہ مولانا مفتی محمد امجد علی اعظمی عَلَيْهِ رَحْمَةُ اللهِ الْقَوِي فرماتے ہیں: جہاں زیادہ ہجوم ہو جائے اور رَکْل میں اپنی یادوسرے کی ایذا ہو تو اتنی دیر رَکْل ترک کرے مگر رَکْل کی خاطر رُکے نہیں بلکہ طواف میں مشغول رہے پھر جب موقع مل جائے تو جتنی دیر تک کے لیے ملے رَکْل کے ساتھ طواف کرے۔ (1)

دورانِ طواف کعبہ مُشَرَّفَہٗ ذَاکَ اللهُ شَرَفًا وَتَعْظِيمًا کے قریب رہنا افضل ہے مگر اتنا قریب بھی نہ ہو کہ کعبہ کی دیواروں اور پردوں سے ٹکرائے۔ اگر بھیڑ کی وجہ سے قریب میں رَکْل نہیں ہو سکتا اور دُور رہ کر ہو سکتا ہے تو اب افضل یہ ہے کہ دُور سے طواف کرتے ہوئے رَکْل کی سُنَّت ادا کرے۔ (2)

## حالمِ دین کی راہ نمائی میں حج کرنا چاہیے

سوال: کس کے ساتھ حج کو جانا چاہیے؟

دینتہ

1..... بہارِ شریعت، 1/109، حصہ: ۶

2..... البحر الرائق، کتاب الحج، باب الاحرام، 2/548 کوئٹہ

جواب: حج کے لیے جو بھی قافلہ بنے یا خاندان کے کچھ لوگ جا رہے ہوں تو ان کے ساتھ ایک ایسے عالم دین کا ہونا ضروری ہے جس کی حج کے مسائل پر گہری نظر ہو۔ ایسے عالم دین کو اگر سونے میں تول کر بھی ساتھ لے جانا پڑے تو لے جانا چاہیے اور اس کی راہ نمائی میں حج کرنا چاہیے۔ حج زندگی میں ایک بار صاحبِ استطاعت پر فرض ہے اس کے مسائل عوام تو کیا بہت سے خواص کو بھی معلوم نہیں ہوتے۔ اگر کچھ معلومات ہوں بھی تو آدمی ریش میں بھول جاتا ہے۔

حج توج، نماز جو روزانہ پانچ وقت پڑھی جاتی ہے اور 40 یا 60 سال سے پڑھ رہے ہوتے ہیں اس کے مسائل کا علم نہیں ہوتا، حج جو زندگی میں پہلی بار کرنے جا رہے ہیں اس کے مسائل ایک دم کہاں سے آجائیں گے! بس ایک دوسرے کی دیکھا دیکھی سب کر رہے ہوتے ہیں یا زیادہ سے زیادہ ایک کارڈ پاس رکھ لیتے ہیں جس میں فقط ترتیب لکھی ہوتی ہے کہ پہلے یہ کرنا ہے پھر اس کے بعد یہ کرنا ہے، اس کارڈ پر مسائل وغیرہ نہیں لکھے ہوتے۔ حج کے مسائل پر مشتمل کتاب ”رفیق الحرمین“ ہزاروں بلکہ لاکھوں کی تعداد میں مفت تقسیم کر کے حجاج تک پہنچائی جاتی ہے مگر پھر بھی کئی لوگ اسے گھر ہی میں چھوڑ کر چلے جاتے ہوں گے کہ اس کو کہاں سنبھالیں گے! شاپنگ کرتے ہوئے بڑے بڑے بیگ بھر کر انہیں سنبھال لیتے ہیں لیکن ایک چھوٹی سی کتاب کو سنبھال نہیں پاتے۔ اگر حج کرنے والے اہل علم ہوں تو انہیں ”رفیق الحرمین“ کے ساتھ

ساتھ بہار شریعت کا چھٹا حصہ بھی ضرور ساتھ رکھنا چاہیے کہ اس میں حج کے مسائل کی زیادہ تفصیل ہے۔ اب تو مزید آسانی ہو گئی ہے کہ کتاب وغیرہ موبائل فون میں بھی ڈاؤن لوڈ کی جاسکتی ہے۔

یاد رکھیے! حج و عمرے کے مسائل قدرے مشکل ہیں جب تک تجربہ کار عالم دین کی صحبت نہیں ملے گی تو یہ مسائل ذہن نشین نہیں ہوں گے۔ بعض لوگ کئی کئی حج اور عمرے کر لیتے ہیں مگر اس کے باوجود انہیں حج کے ضروری مسائل کا بھی علم نہیں ہوتا کہ حج میں کتنے فرائض ہیں؟ طواف میں کتنے پھیرے ہوتے ہیں؟ حجرِ اسود کو کتنی بار چومنا ہوتا ہے؟ کچھ معلوم نہیں ہوتا بس ایک دوسرے کو دیکھ دیکھ کر حج کر آتے ہیں اور پھر اپنے فضائل بیان کرتے نہیں تھکتے۔ وہاں دُعا میں جو مانگو ملتا ہے، میں نے قورمہ مانگا تو مجھے قورمہ ملا، بریانی مانگی تو بریانی ملی اور فلاں کو یاد کیا تو وہ میرے سامنے کھڑا تھا وغیرہ وغیرہ۔ حج کرنے والوں کو چاہیے کہ حج کے ضروری مسائل سیکھیں اور کسی عالم دین کی راہ نمائی میں حج کریں اور اس کے بعد اپنے کارنامے بیان کرنے کے بجائے اللہ پاک کے حضور رور و کر حج کی قبولیت کی بھیک مانگتے رہیں۔

## اضطباع اور رزل سنت ہے

سوال: کیا عمرے کے طواف میں بھی رزل ہوتا ہے؟

جواب: جی ہاں! عمرہ کے طواف میں بھی اضطباع اور رزل دونوں سنت ہے۔ ”چادر کو

دہنی بغل کے نیچے سے نکال کر دہنا مونڈھا کھلا رکھنے اور اس کے دونوں کناروں کو بائیں مونڈھے پر ڈال دینے کو ”اِطْبَاع“ کہتے ہیں۔“ (1)

## عمرہ کرنے کے بعد حلق کروانا کیسا؟

سوال: عمرہ کرنے کے بعد حلق کروانا کیسا ہے؟ نیز حلق کرواتے وقت کیا نیت ہونی چاہیے؟

جواب: حج و عمرہ کرنے والے کے لیے حُدُودِ حَرَمِ ہِی میں حَلَق (یعنی سر منڈانا) یا تَقْصِیْرُ کروانا (یعنی کم از کم چوتھائی 1/4 سر کے بال انگلی کے پورے برابر کٹوانا) واجب ہے۔ تَقْصِیْرُ سے بھی واجب ادا ہو جائے گا مگر مرد کے لیے حلق کروانا افضل ہے، جبکہ عورت تَقْصِیْرُ ہی کروائے گی کہ اس کے لیے حلق کروانا حرام ہے۔ (2) رہی بات حلق کرواتے وقت نیت کی تو اس کے لیے کوئی خاص نیت تو میں نے نہیں پڑھی، البتہ حسبِ حال اچھی اچھی نیتیں کر کے ثواب کمایا جاسکتا ہے، مثلاً سُنَّتِ پَر عَمَلِ کَرْنِے کی نیت سے سر کی سیدھی جانب سے حلق کروانا شروع کروں گا۔ حلق کروانے والوں کے لیے سرکارِ صَلَّی اللہُ تَعَالَى عَلَیْہِ وَاٰلِہٖ وَسَلَّم نے تین بار دُعَاے رَحْمَتِ فرمائی اور کتروانے والوں کے لیے ایک بار۔ (3) تو حلق کروا کر حدیثِ پاک میں موجود تین بار دُعَاے رَحْمَتِ کا حَقْدَار بنوں گا۔

دینہ

① ..... بہارِ شریعت، 1/1096، حصہ 6: ملخصاً

② ..... بہارِ شریعت، 1/1132، حصہ 6: ماخوذاً

③ ..... بخاری، کتاب الحج، باب الحلق والتقصیر... الخ، 1/543، حدیث: 1428 اذ ار الکتاب العلمیۃ بیروت



حلق کرواتے وقت قبلہ رُخ بیٹھوں گا۔” ہمارے پیارے آقا صَلَّی اللہُ تَعَالَى عَلَیْہِ وَاٰلِہٖ وَسَلَّم اکثر اوقات قبلہ شریف کی طرف مُنہ کر کے تشریف فرما ہوتے تھے۔“ (1) یاد رکھیے! قبلہ رُخ بیٹھنے سے نظر تیز ہوتی ہے، حافظہ مضبوط ہوتا ہے اور قبلہ رُخ بیٹھ کر پڑھے جانے والا سبق بھی جلد یاد ہوتا ہے۔

## حلق کروانا کب واجب ہے؟

سوال: اگر کسی کے سر کے بال ایک پورے سے چھوٹے ہوں تو اب اس پر حلق کروانا ہی واجب ہو گا یا تَقْصِیْر بھی کر سکتا ہے؟

جواب: اگر کسی مرد کے سر کے بال ایک پورے سے کم ہوں تو اسے حلق کروانا ہی واجب ہے تَقْصِیْر نہیں کروا سکتا، کیونکہ تَقْصِیْر میں ایک پورے کے برابر بال کاٹنے ہوتے ہیں جبکہ اس کے بال ایک پورے سے پہلے ہی کم ہیں لہذا تَقْصِیْر کا محل نہ رہا۔ یوں ہی اگر کسی کے سر پر بالکل ہی بال نہیں یعنی وہ گنجا ہے تو اسے بھی اُسترا پھر وانا لازم ہے۔ (2)

## حلق کروانے میں احتیاط

سوال: حلق کروانے میں کیا احتیاط کرنی چاہیے؟

جواب: حلق کرواتے وقت بالوں کو ٹرم کرنے کے لیے خوشبودار یا سادہ صابن وغیرہ دینے

① ..... احیاء العلوم، کتاب آداب المعیشتہ و اخلاق النبوتہ، ۲/۳۲۹ دار صادر بیروت

② ..... فتاویٰ ہندیہ، کتاب المناسک، الباب الخامس فی کیفیتہ اداء الحج، ۱/۳۳۱ ماخوذ ادار الفکر بیروت

نہ لگایا جائے بلکہ سادہ پانی استعمال کیا جائے کیونکہ صابن سے میل اترتا ہے جبکہ حلق کروانے والا ابھی احرام میں ہے اور ”احرام کے دوران خوشبو لگانے یا میل چھڑانے کی اجازت نہیں۔ جسم کو کھجانے میں بھی یہ احتیاط کرنی ہوگی کہ نہ بال ٹوٹیں اور نہ ہی میل چھوٹے۔“ (1)

## بارگاہ رسالت میں سلام پہنچانے کا طریقہ

سوال: حج یا عمرے پر جانے والوں کو لوگ تاجدارِ مدینہ صَلَّى اللهُ تَعَالَى عَلَيْهِ وَآلِهِ وَسَلَّمَ یا دیگر مقدّس ہستیوں کی بارگاہ میں سلام پیش کرنے کا کہتے ہیں تو یہ ارشاد فرمائیے کہ سلام پہنچانے کا طریقہ کیا ہے؟

جواب: جب حَرَمَيْنِ طَيِّبَيْنِ ذَاكُمَا اللهُ شَرَفًا تَعْظِيمًا کے کسی مسافر کو کہا جاتا ہے کہ بارگاہ رسالت میں میرا سلام عرض کرنا تو عموماً وہ خود ہی بول پڑتا ہے: ”وَعَلَيْكُمْ السَّلَام“ یوں ہی اگر کہا جائے کہ اپنے ابو یا فلاں کو سلام کہنا تو وہ خود ہی فوراً ”وَعَلَيْكُمْ السَّلَام“ کہہ دیتا ہے حالانکہ یہ طریقہ دُرُست نہیں۔ ہونا یہ چاہیے کہ جس کے لیے سلام بھیجا گیا اسے پہنچایا جائے مثلاً اگر میں کسی زائرِ مدینہ کو سلام پیش کرنے کی درخواست کروں تو وہ یوں پہنچائے: ”يَا رَسُولَ اللهِ صَلَّى اللهُ تَعَالَى عَلَيْهِ وَآلِهِ وَسَلَّمَ! اَلِيَّاسُ نِي اَبِيكَ“

یاد رہے کہ اگر کسی نے آپ سے بارگاہ رسالت یا کسی اور بزرگ ہستی یا کسی بھی

دینتہ

شخص کو سلام پہنچانے کا کہا اور آپ نے حامی بھر لی کہ ٹھیک ہے میں پہنچا دوں گا تو اب سلام پہنچانا واجب ہو جائے گا۔<sup>(۱)</sup> بعض لوگ ایسے موقع پر کہہ دیتے ہیں کہ اگر یاد رہا تو سلام پہنچا دوں گا تو ایسا کہنے کی حاجت نہیں بلکہ ممکن ہے کہ سلام کہنے والے کو بُرا بھی لگے کہ اس بَرَکت والی جگہ اور وقت کیا میں اسے یاد نہیں رہوں گا؟ لہذا یوں نہ کہا جائے کہ یاد رہا تو پہنچاؤں گا۔ اس لیے کہ آپ پر سلام پہنچانا واجب ہی اس صورت میں ہے جب آپ کو یاد بھی رہے۔ اگر یاد ہی نہ رہا اور حامی بھرتے وقت آپ کی نیت پہنچانے کی تھی تو اب کوئی گناہ نہیں۔ البتہ اگر حامی بھرتے وقت نیت یہ تھی کہ نہیں پہنچاؤں گا اور اسے ٹالنے کے لیے ہاں کہہ دیا تھا تو اب پہنچا بھی دے جب بھی جھوٹا وعدہ کرنے کا گناہ ہو گا۔ بہر حال عافیت اسی میں ہے کہ بندہ حامی نہ بھرے اور اگر حامی بھر لی تو اب اپنے پاس سلام دینے والوں کے نام لکھ لے تاکہ اسے یاد رہے۔ مجھے جب دیوانے سلام پہنچانے کا کہتے ہیں تو میں خاموشی سے سُن لیتا ہوں، جو اب میں حَسْبِيَ اللَّهُ مَا كَانِ حَامِي نہیں بھرتا اس لیے کہ اتنوں کے نام بھلا کیسے یاد رکھوں گا۔

اگر کسی نے زائرِ مدینہ کو سلام پہنچانے کا کہا ہی نہیں اور یہ آرزو اس کی طرف سے بارگاہِ رسالت میں سلام پہنچائے مثلاً پیر صاحب کی طرف سے سلام پہنچایا حالانکہ پیر صاحب نے اسے کہا ہی نہیں تو ایسا کرنا دُرست نہیں۔ میں نے اپنی

① ..... رد المحتار، کتاب الحظر والإباحة، فصل فی البیع، ۹/۲۸۵ ماخوذاً دار المعرفة بیروت

کتاب ”رفیق الحرمین“ میں ہر زائرِ مدینہ سے بارگاہِ رسالت میں اپنا سلام پیش کرنے کی درخواست کی ہوئی ہے، اگر کوئی اسے پڑھ کر میری طرف سے ایک بار یا بار بار بھی سلام پیش کر دیتا ہے تو اس میں حرج نہیں بلکہ وہ اجر و ثواب کا مستحق ہو گا۔ اگر کوئی سلام پیش نہیں کرتا جب بھی مضائقہ نہیں کیونکہ فقط درخواست کرنے پر سلام پہنچانا واجب نہیں ہوتا۔

### مُجَابِحِ کَرَامِ سَے سَلام و دُعا پہنچانے سے متعلق پوچھنا

سوال: سلام یا دُعا کے لیے کہنے والے واپسی پر زائرِ مدینہ سے پوچھتے ہیں کہ کیا ہمارا سلام پہنچایا تھا؟ کعبہ پر پہلی نظر جب پڑی تو ہمارا نام لے کر دُعا کی تھی یا نہیں؟ تو ان کا اس طرح پوچھنا کیسا؟

جواب: سلام یا دُعا کی درخواست کرنے میں تو حرج نہیں لیکن واپسی پر پوچھنا کہ کیا ہمارے لیے دُعا کی تھی؟ ہمارا سلام پہنچایا تھا؟ تو اس سے بچنا چاہیے۔ ممکن ہے اس نے دُعا تو مانگی ہو اور سلام بھی پہنچایا ہو لیکن اب اسے یاد نہ آ رہا ہو نیز یہ بھی ممکن ہے کہ واقعی وہ وہاں بھول گیا ہوں۔ اب اگر وہ سچ بولتا ہے کہ مجھے یاد نہیں رہا تو اسے اس قسم کے کڑوے جملے سننے پڑ سکتے ہیں کہ ہاں بھائی! ہم غریب بھلا کیسے یاد رہ سکتے ہیں!!! ہمیں کون پوچھتا ہے!!! وغیرہ وغیرہ۔ تو ایسے جملوں سے بچنے کے لیے اکثر لوگ مُرَوّت میں جھوٹ بول دیتے ہیں کہ ”بھلا آپ کو کیسے بھول سکتے ہیں؟ آپ کے لیے تو نام لے کر دُعا کی تھی۔“ ظاہر ہے

کہ اگر یہ سوال نہ کرتا تو وہ جھوٹ نہ بولتا۔ پھر ایسے سوالات میں خود رستائی کی بُو بھی آتی ہے کہ یہ اپنے آپ کو کچھ سمجھتا ہے، جیسی تو نام لے کر دُعا اور سلام کا مطالبہ کر رہا ہے۔ ایسے لوگ اپنی اہمیت جتانے کے لیے بسا اوقات گلہ شکوہ بھی کر ڈالتے ہیں مثلاً ”بھائی! آپ نے ہمارے لیے دُعا کرنا چھوڑ دی ہے جیسی تو آج کل بڑی پریشانیاں آرہی ہیں۔“ اگر ایسوں سے کہا جائے کہ میں سارے مسلمانوں کے لیے دُعا کرتا ہوں تو اس میں آپ بھی شامل ہو ہی جاتے ہیں۔ تو اس پر فوراً کہیں گے: ”نہ بھائی! ہمارے لیے الگ سے نام لے کر دُعا کیا کرو۔“ تو ایسا مطالبہ نہیں کرنا چاہیے کیونکہ ہر ایک کا نام لے کر دُعا کرنا ممکن نہیں ہوتا مثلاً میرا عوام سے واسطہ زیادہ ہے، لوگ دُعا کرنے کا بھی کہتے رہتے ہیں اب میں ایک ایک کا نام یاد رکھ سکوں یہ ممکن نہیں، اگر لکھ بھی لوں تو اب ہزاروں، لاکھوں نام پڑھوں کیسے؟ لہذا میں دُعا میں ایسے جامع الفاظ لاتا ہوں جن میں ہر ایک خود بخود شامل ہو جائے مثلاً یا اللہ! میرے تمام مُریدین، تمام طالبین اور سارے دعوتِ اسلامی والوں اور ولیوں کی بے حساب مَغفرت فرما، یا اللہ! پیارے محبوب صَلَّی اللہُ تَعَالَى عَلَیْہِ وَاٰلِہٖ وَسَلَّم کی ساری اُمت کی بَخْشِش فرما۔

کہتے رہتے ہیں دُعا کے واسطے بندے تیرے

کر دے پوری آرزو ہر بے کس و مجبور کی

تو ان دُعا یہ الفاظ میں ہر ہر فرد شامل ہو گیا اور اس میں میرا کسی پر کوئی احسان

بھی نہیں کیونکہ میں اپنے ثواب کے لیے ایسا کرتا ہوں کہ مسلمانوں کے لیے  
دُعا مانگنا ثواب کا کام ہے۔<sup>(۱)</sup>

## مُجَابِحِ کَرَامِ سے بے جا سُوالات کرنا

سوال: حج یا عمرہ کی سعادت حاصل کر کے لوٹنے والوں سے لوگ اس قسم کے سُوالات  
کرتے ہیں کہ سفر میں کوئی تکلیف تو نہیں ہوئی؟ مدینہ شریف میں مزہ آیا؟ تو  
اس قسم کے سُوالات کرنا کیسا؟

جواب: حج یا عمرہ کی سعادت پا کر لوٹنے والوں سے اس قسم کے سُوالات نہیں کرنے  
چاہیے۔ اس قسم کے سُوالات کی بنا پر کم علمی کی وجہ سے لوگ گناہ میں پڑ سکتے  
ہیں مثلاً یہ پوچھنا کہ سفر میں کوئی تکلیف تو نہیں ہوئی؟ اب اس کے جواب میں  
عموماً یہ کہا جاتا ہے کہ نہیں بھائی! بڑا آرام وہ سفر گزرا۔ حالانکہ یہ جھوٹ ہو سکتا  
ہے اس لیے کہ سفر میں سونا اور کھانا پینا سب مُتاثراً ہو جاتا ہے یہی وجہ ہے کہ  
حدیثِ پاک میں فرمایا: سفر عذاب کا ٹکڑا ہے، سونا اور کھانا پینا سب کو روک دیتا  
ہے، لہذا جب کام پورا کر لو جلدی گھر کو واپس ہو۔<sup>(۲)</sup>

① ..... حدیثِ پاک میں ہے: جو کوئی تمام مومن مردوں اور عورتوں کے لیے دُعا مانگتا ہے،  
اللہ پاک اُس کے لیے ہر مومن مرد و عورت کے عوض ایک نیکی لکھ دیتا ہے۔

(مسند الشامیین للطَّبْرانی، ۳/۲۳۳، حدیث: ۲۱۵۵ مؤسسۃ الرسالۃ بیروت)

② ..... مسلم، کتاب الإمارة، باب السفر قطعة من العذاب... الخ، ص ۸۱۹، حدیث: ۴۹۶۱ دار

الکتاب العربی بیروت

سفر حج میں تو اور زیادہ آزمائشوں کا سامنا ہوتا ہے کہ میلوں میل پیدل چلنا پڑتا ہے۔ ہجوم اور ازدحام کے سبب مشکلات میں مزید اضافہ ہو جاتا ہے لیکن اس کے باوجود کہنا کہ بہت آرام دہ سفر گزرا تو یہ صریح جھوٹ ہے۔ یوں ہی مدینہ منورہ زادھا اللہ شرفاً تَعَفُّياً پہنچ کر جو بیمار ہو گیا۔ ارکان حج کی ادائیگی میں تھکاوٹ کے سبب مدینہ شریف میں اسے طبعاً مزہ نہیں آیا تو اس پر کوئی گناہ نہیں لیکن سوال پوچھنے والے کو جواب میں کہنا کہ بہت مزہ آیا تو یہ جھوٹ ہو گا۔ یوں ہی گھر آئے ہوئے مہمانوں سے بھی ایسے سوالات نہ کیے جائیں جن کے جواب میں ان کے جھوٹ میں پڑنے کا اندیشہ ہو مثلاً ہمارا کھانا کیسا لگا؟ ہماری چائے اچھی لگی؟ آپ کو گھر کیسا لگا؟ وغیرہ وغیرہ کیونکہ کھانا، چائے اور گھر اچھا نہ بھی لگتا ہے وہ جھوٹ سے کام لیتے ہوئے یہی کہیں گے کہ کھانے پینے میں بہت مزہ آیا اور گھر بھی اچھا لگا۔ بہر حال ایسے سوالات نہ کیے جائیں جن کے باعث کسی کے جھوٹ میں مبتلا ہو کر گناہ میں پڑنے کا اندیشہ ہو۔

## کیا ہر سال حج کریں گے؟

سوال: کیا آپ آئندہ سال بھی حج کریں گے؟

جواب: میں آئندہ سال تک زندہ رہوں گا اس کی میرے پاس کوئی ضمانت نہیں ہے۔ ہاں! اگر زندہ رہ گیا اور حالات و صحت نے بھی ساتھ دیا تو ہر سال حج کرنے کی نیت ہے۔ اَلْحَمْدُ لِلّٰہِ عَزَّوَجَلَّ میں پہلے بھی ہر سال حج کی سعادت حاصل کرتا رہا

ہوں۔ اب ایک بار پھر کمر باندھی ہے لیکن عمر اور ضعف بہت بڑھ گیا ہے۔ بس اللہ پاک میرے کہے کی لاج رکھ لے اور مجھے دوسروں کی محتاجی سے بچالے۔

## رَوْضَةُ الْجَنَّةِ میں جانے کے لیے دوڑنا کیسا؟

سوال: جب مسجد نبوی شریف میں رَوْضَةُ الْجَنَّةِ کا دروازہ کھولا جاتا ہے تو انتظار میں کھڑے لوگ وہاں جگہ پانے کے لیے دوڑتے ہیں تو ایسا کرنا کیسا؟

جواب: رَوْضَةُ الْجَنَّةِ میں جگہ پانے کے لیے مسجد نبوی شریف عَلِيٍّ صَاحِبِهَا الصَّلَاةُ وَالسَّلَام

میں مردوں یا عورتوں کا دوڑنا سخت بے ادبی ہے اس لیے کہ ”مسجد میں دوڑنا یا

زور سے قدم رکھنا جس سے دھمک پیدا ہو منع ہے۔“<sup>(1)</sup> جب عام مساجد میں

بھی اس طرح چلنے کی ممانعت ہے تو مسجد نبوی شریف عَلِيٍّ صَاحِبِهَا الصَّلَاةُ وَالسَّلَام

کے آداب تو اور زیادہ ہیں لہذا وہاں اس طرح دوڑنا کہ دھکم پیل اور شور شرابا ہو

تو یہ سخت بے ادبی ہے۔ رَوْضَةُ الْجَنَّةِ میں جگہ پانا یقیناً سعادت مندی ہے لیکن

اس کے لیے اگر مسجد میں بھاگنا پڑے، مسلمانوں کے درمیان دھکم پیل اور ایذا

رسانی ہو اور مسجد میں شور شرابا ہوتا ہو تو اب یہ سعادت نہیں رہے گی بلکہ گناہ کا

کام ہو جائے گا۔ اس لیے مساجد کو ان کاموں سے بچانے کا حکم ہے حدیث پاک

میں ہے: اپنی مسجدوں کو جھگڑے اور شور شرابے سے محفوظ رکھو۔<sup>(2)</sup>

دینہ

① ..... ملفوظات اعلیٰ حضرت، ص ۳۱۸ مکتبۃ المدینہ باب المدینہ کراچی

② ..... ابن ماجہ، کتاب المساجد والجماعات، باب ما یکرہ فی المساجد، ۴۱۵/۱، حدیث: ۷۵۰ ملقطاً

دار المعرفۃ بیروت



پہلے کے دور میں خانہ کعبہ کا دروازہ عوام کے لیے بھی کھولا جاتا تھا، یقیناً اس میں داخلہ مل جانا بڑی سعادت کی بات تھی لیکن فقہائے کرام رَحِمَهُمُ اللہُ السَّلَام نے وہاں بھی یہ قیودات لگائی کہ اگر آسانی داخلہ مل جائے تو بہتر و نہ دھکم پیل کر کے نہ داخل ہو۔ چنانچہ صَدْرُ الشَّرِيعَةِ، بَدْرُ الظَّرِيقَةِ حضرت علامہ مولانا مفتی محمد امجد علی اعظمی عَلَیْهِ رَحْمَةُ اللہِ التَّقْوَى فرماتے ہیں: کعبہ مُعْتَظَمَہ کی داخلی (داخل ہونا) کمال سعادت ہے اگر جائز طور پر نصیب ہو۔ محرم میں عام داخلی ہوتی ہے مگر سخت کشمکش رہتی ہے۔ کمزور مرد کا تو کام ہی نہیں، نہ عورتوں کو ایسے ہجوم میں جرات کی اجازت، زبردست (طاقتور) مرد اگر آپ ایذا سے بچ بھی گیا تو اوروں کو دھکے دیکر ایذا دے گا اور یہ جائز نہیں، نہ اس طرح کی حاضری میں کچھ ذوق ملے۔<sup>(۱)</sup>

میٹھے میٹھے اسلامی بھائیو! ساری مسجد نبوی شریف عَلَی صَاحِبِهَا السَّلَامُ ہی نَزْوَلِ رَحْمَتِ کا مقام ہے لہذا رَوْضَةُ الْجَنَّةِ میں آسانی جگہ نہ ملے تو آپ کہیں بھی عبادت کر لیجئے۔ اگر خاص رَوْضَةُ الْجَنَّةِ کی ہی برکتیں پانا چاہتے ہیں تو اس کے لیے ایسے اوقات یا مہینوں کا انتخاب کیجئے جس میں وہاں زیادہ رَش نہ ہو مثلاً حج اور رمضان المبارک کے علاوہ وہاں زیادہ رَش نہیں ہوتا۔ انتظامیہ کو بھی چاہیے کہ اس طرح خاص وقت میں دروازہ کھول کر مسجد کی بے ادبی کے

دینہ

① ..... بہار شریعت، ۱/ ۱۱۵۰، حصہ: ۶

اسباب پیدانہ کرے۔ ویسے بھی مسجد نبوی شریف علی صاحبہا الصلوٰۃ والسلام ساری رات ہی کھلی رہتی ہے لیکن اس کے باوجود انتظامیہ کا روضۃ الجنتہ کا دروازہ کھول کر بھگدڑ مچوانا سمجھ میں نہیں آتا۔

## رَمَلٌ صَرَفَ مَرَدُوں كے لیے سُنَّتْ ہے

سوال: دَورَانِ طَوَافِ خَوَاتِینِ کب رَمَلٌ کریں؟

جواب: خَوَاتِینِ کے لیے رَمَلٌ اور اِضْطِبَاعُ سُنَّتْ نہیں۔ رَمَلٌ اور اِضْطِبَاعُ صَرَفَ مَرَدُوں کے لیے سُنَّتْ ہے اور وہ بھی اس طواف میں کہ جس کے بعد سَعِی ہو (1) مثلاً عمرہ کے طواف میں سُنَّتْ ہے کہ اس کے بعد سَعِی ہوتی ہے۔ اسی طرح اگر حج کا احرام باندھنے کے بعد کسی نفل طواف میں جس کے بعد سَعِی ہو اِضْطِبَاعُ اور رَمَلٌ کر لیا تو سُنَّتْ ادا ہو گئی اور اگر نہیں کیا تھا تو طوافُ الزَّیْرَاةِ کے طواف میں رَمَلٌ کی سُنَّتْ ادا کر کے اُس کے بعد سَعِی کر لی جائے اَلْبَتَّہ اس طواف میں اِضْطِبَاعُ نہیں کیا جاسکتا کیونکہ طوافُ الزَّیْرَاةِ سے پہلے حاجی احرام سے باہر ہو چکے ہوتے ہیں۔ اسی طرح سَعِی کرتے ہوئے مِیْلَیْنِ اِخْضَرِیْنِ (2) میں دوڑنا بھی صَرَفَ مَرَدُوں کے لیے ہے، اسلامی بہنوں کو وہاں دوڑنا بھی منع ہے۔

دینہ

1 ..... بہار شریعت، 1/1101، ج 6: ملقطاً

2 ..... مِیْلَیْنِ اِخْضَرِیْنِ: یعنی ”دوسبز نشان“۔ صفا سے جانبِ مَرَوَہ کچھ دُور چلنے کے بعد تھوڑے تھوڑے فاصلے پر دونوں طرف کی دیواروں اور چھت میں سبز لائیں لگی ہوئی ہیں۔ ان دونوں سبز نشانوں کے درمیان دَورَانِ سَعِی مَرَدُوں کو دوڑنا ہوتا ہے۔ (زین العرین، ص ۶۳)

## عورتوں کو دوڑنے کا حکم نہ دینے میں حکمت

سوال: دورانِ سعی میں دوڑنے کا حکم نہیں دیا گیا، اس میں کیا حکمت ہے حالانکہ حضرت سیدتنا ہاجرہ رَضِيَ اللهُ تَعَالَى عَنْهَا تو دوڑی تھیں؟

جواب: حضرت سیدتنا ہاجرہ رَضِيَ اللهُ تَعَالَى عَنْهَا بے قراری اور اضطراب کے سبب دوڑی تھیں اور اللہ پاک کے کرم سے ان کی یہ آدھریں صرف مردوں کے لیے باقی رکھی گئی اور عورتوں کو اس سے مُسْتَثْنٰی قرار دیا گیا۔ عورتیں چونکہ عام طور پر کمزور ہوتی ہیں شاید اس لیے انہیں دوڑنے کا حکم نہیں دیا گیا۔ اگرچہ میں نے عورتوں کے نہ دوڑنے کی حکمتیں کسی کتاب میں نہیں پڑھیں مگر ایک حکمت پردہ بھی سمجھ میں آتی ہے کہ اگر عورتیں دوڑیں گی تو ان کے اعضاءِ بلیس گے جس کے باعث مَعَاذَ اللّٰهِ عَزَّوَجَلَّ غیر مردوں کے لیے بڑنگاہی کا سامان ہو گا۔ یاد رکھیے! شریعت کا کوئی بھی حکم حکمت سے خالی نہیں ہوتا اور سب سے بڑی حکمت اللہ پاک اور اس کے پیارے حبیب صَلَّی اللّٰهُ تَعَالَى عَلَیْهِ وَاٰلِہٖ وَسَلَّمَ کا کسی کام کے کرنے یا نہ کرنے کا حکم دینا ہے۔

## اسلامی بہنوں کو اپنی آئی ڈی بنانا کیسا؟

سوال: کئی عورتیں انٹرنیٹ پر بیٹھتے عطار اور کنیز عطار وغیرہ ناموں سے اپنی فیس بک، آئی ڈی اور پیج بناتی ہیں جس کے باعث کئی غلط رابطے قائم ہو جاتے ہوں گے کیا ان کا ایسا کرنا درست ہے؟

جواب: عورتوں کو سورہ نُّور کی تعلیم دینے کا حکم دیا گیا ہے<sup>(1)</sup> اور سورہ یوسف کی تفسیر پڑھانے سے منع کیا گیا ہے کہ اس میں ایک عورت کے ٹکڑا کر کے پھینکا جائے۔ چنانچہ میرے آقا اعلیٰ حضرت، امام اہلسنت مولانا شاہ امام احمد رضا خان عَلَیْہِ رَحْمَةُ الرَّحْمٰن فرماتے ہیں: صحیح حدیث سے ثابت ہے کہ لڑکیوں کو سورہ یوسف کا ترجمہ (و تفسیر) نہ پڑھائیں کہ اس میں مَکْرِ زَنَا (یعنی عورتوں کے دھوکا دینے) کا ذکر فرمایا ہے۔<sup>(2)</sup> جب عورتوں کو قرآن کریم کی سورہ یوسف کی تفسیر پڑھانے سے منع کیا گیا ہے تو فیس بک چلانے کی اجازت کس طرح دی جاسکتی ہے کہ جہاں بے حیائی کی باتیں ہوتی ہیں۔ عورتوں کو تو اپنا نام بھی ظاہر نہیں کرنا چاہیے۔ میری ایک ہی بیٹی ہے شاید ہی اُس کا نام حاضرین میں کسی اسلامی بھائی کو معلوم ہو کیونکہ میں اُس کا نام لیتا ہی نہیں۔ بعض لوگ دھڑلے سے کھلے عام اپنی بہو بیٹیوں کے نام لیتے ہیں مجھے یہ پسند نہیں ہے۔ جب میں کسی کے سامنے اپنی بیٹی کا نام لینا پسند نہیں کرتا تو پھر اُس کے نام کا بیچ کس طرح پسند کر سکتا ہوں جو عام طور پر بہت ساری خرابیوں اور گناہوں کا مجموعہ ہوتا ہے اور جس میں تصویریں، آوازیں اور نہ جانے کیا کیا ڈالا جاتا ہو گا۔ بہر حال اگر کوئی ”بِثَّتِ عَظَار“ کے نام سے بیچ کھول کر یہ ظاہر کرنا چاہتی ہو کہ وہ ”بِثَّتِ عَظَار“ یعنی عَظَار دینے

① ..... مستدرک حاکم، تفسیر سورۃ النور، ۱۵۸/۳، حدیث: ۳۵۴۶ دار المعرفۃ بیروت

② ..... فتاویٰ رضویہ، ۲۴/۲۵۵

کی حقیقی بیٹی ہے تب تو یہ حرام اور گناہ کبیرہ ہے۔ حدیث پاک میں اس پر لعنت کی گئی ہے۔<sup>(1)</sup> نیز اگر لوگوں کو دھوکا دینے کے نیت سے ”بنتِ عطار“ کے نام سے بیچ کھولا کہ لوگ دھوکے سے اس بیچ کا ویزٹ (Visit) کریں تو اس صورت میں جھوٹ اور دھوکے کے گناہ سے بھی توبہ کرنا واجب ہے۔

جو اسلامی بہنیں اپنے نام کے ساتھ عطار یہ، قادریہ اور رضویہ لکھ کر آئی ڈی بنائیں یا بیچ چلائیں میری طرف سے اُن کی نہ پذیرائی ہے اور نہ ہی حوصلہ افزائی۔ جو اسلامی بہنیں واقعی عطار یہ ہیں اور جن کے خمیر میں عطاریت شامل ہے انہیں میری طرف سے بیچ چلانے کی اجازت ہی نہیں بلکہ اگر عطار یہ نہ بھی ہو جو بھی مجھ سے عقیدت و محبت رکھنے والی میری مسلمان مدنی بیٹی ہے وہ بیچ نہ چلائے۔ لفظ ”عورت“ کے لغوی معنی ہی چھپانے کی چیز ہیں لہذا عورت کے لیے چادر اور چار دیواری ہے۔ بہارِ شریعت میں ہے: عورت کی آواز بھی عورت ہے یعنی غیر محرم کو بلا ضرورت سنانے کی اجازت نہیں۔<sup>(2)</sup> لہذا عورتوں کا سبج دھج کر بیچ پر آنا اور گلیوں بازاروں میں گھومنا باحیا عورتوں کا کام

①..... حدیث پاک میں ہے: جو کوئی اپنے باپ کے سوا کسی دوسرے یا کسی غیر والی کی طرف منسوب ہونے کا دعویٰ کرے تو اس پر اللہ تعالیٰ، فرشتوں اور سب لوگوں کی لعنت ہے اللہ تعالیٰ قیامت کے دن اس کا نہ کوئی فرض قبول فرمائے گا اور نہ ہی کوئی نفل۔

(مسلم، کتاب الحج، باب فضل المدینة... الخ، ص ۵۲۶، حدیث: ۳۳۲۷)

②..... بہارِ شریعت، ۱/۵۵۲، حصہ: ۳

نہیں۔ اسلامی بہنوں سے میری مدنی التجا ہے کہ یہ کسی کے بیچ کو لائیک بھی نہ کریں کہ یہ نالائق ہے۔ انٹرنیٹ چلانا اور سوشل میڈیا کی طرف جانا اسلامی بہنوں کا کام ہی نہیں لہذا جتنا ہو سکے اس سے بچیں۔

## دُعَاۓ عَطَّار

یا اللہ! جو بھی میری مدنی بیٹی اپنا بیچ بند کر دے اور جو اپنا بیچ کھولنے کا سوچ رہی ہے وہ اس سے باز رہے اور جو پہلے سے ہی باز ہے ان سب کو بے حساب معفرت سے نواز کر جنت الفردوس میں خاتونِ جنت، بی بی فاطمہ الزہراء رضی اللہ تعالیٰ عنہا کا پڑوس نصیب فرما۔ امین بجاہ النبی الامین صَلَّی اللہُ تَعَالٰی عَلَیْہِ وَاٰلِہٖ وَسَلَّم

## مدنی مثنیوں کا ”شکریہ“ نام رکھنا کیسا؟

سوال: کیا کسی مدنی مثنی کا نام ”شکریہ“ رکھ سکتے ہیں؟

جواب: ”شکریہ“ نام رکھنے میں حرج تو نہیں ہے مگر اس نام کی کوئی فضیلت بھی نہیں ہے بلکہ ہو سکتا ہے کہ یہ نام رکھنے پر لوگ مذاق اڑائیں اور جب یہ مدنی مثنی بڑی ہوگی تو ممکن ہے اس نام کے باعث اسے پریشانی کا سامنا کرنا پڑے۔ ایسے نام رکھنے کے بجائے بہتر یہ ہے کہ مدنی مثنیوں کے نام انبیائے کرام عَلَیْہِمُ الصَّلٰوٰۃُ وَالسَّلَام اور صحابہ کرام و بزرگانِ دین رَضَوْنَ اللہُ تَعَالٰی عَلَیْہِم اَجْمَعِیْنَ اور مدنی مثنیوں کے نام صحابیات اور ولیات رَضِیَ اللہُ تَعَالٰی عَنْہُمْ کے ناموں پر رکھے جائیں۔

## کیا امی ابو کا عقیقہ کیا جاسکتا ہے؟

سوال: کیا اولاد اپنی امی ابو کا عقیقہ کر سکتی ہے؟ نیز اگر کسی کا بچپن میں عقیقہ نہ ہو اہو تو وہ خود اپنے ولیمہ کے ساتھ اپنا عقیقہ کر سکتا ہے؟

جواب: اگر امی ابو کا عقیقہ نہیں ہوا تھا تو اب ان کی اجازت سے کر سکتے ہیں۔ اسی طرح اگر کسی کا بچپن میں عقیقہ نہ ہو اہو تو وہ اپنے ولیمہ کے ساتھ بھی اپنا عقیقہ کر سکتا ہے۔

## حلق اور تقصید کی شرعی حیثیت

سوال: عمرے کے آخر میں حلق یا تقصید کرانے کی شرعی حیثیت کیا ہے؟

جواب: احرام خواہ عمرے کا ہو یا حج کا اس سے باہر ہونے کے لیے حلق یا تقصید کرانا واجب ہے۔

## اسلامی بہنوں کا منہ چھپا کر نفلی طواف کرنا کیسا؟

سوال: کیا نفلی طواف میں اسلامی بہنیں منہ چھپا سکتی ہیں؟

جواب: عورت کو احرام کی حالت میں چہرے پر کپڑا وغیرہ مس کرنے کی اجازت نہیں ہے۔ اس لیے احرام کی حالت میں عورت اگر نفلی طواف کرے تو بھی چہرے کو کپڑے وغیرہ سے چھپانا جائز نہیں اور کفارہ لازم ہونے کی بھی صورت بنے گی۔

البتہ عورت احرام کی حالت میں نہ ہو تو اجنبی مردوں کی موجودگی میں اسے اپنا چہرہ چھپانے کا حکم ہے۔ اس لیے نفلی طواف میں بھی چہرے کو چھپائے۔

## عورتوں کے لیے طواف کی احتیاطیں

سوال: دورانِ طواف بعض عورتوں کا مردوں سے اختلاط سے بچنے کا ذہن نہیں ہوتا، اس کا حل ارشاد فرمادیجیے۔

جواب: دورانِ طواف بعض عورتیں بڑی بے باکی کے ساتھ مردوں کے درمیان گھس جاتی اور انہیں دھکے مارتے ہوئے آگے نکل جاتی ہیں۔ ایسا وہی عورتیں کرتی ہیں جن کا غیر مردوں سے جسم چھو جانے سے بچنے کا بالکل ذہن نہیں ہوتا، بلکہ اجنبی مردوں سے ہاتھ ملانا بھی ان کے نزدیک کوئی عیب ہی نہیں ہوتا۔ ایسی عورتیں بازاروں میں بھی مردوں کی بھیڑ میں گھسنے کی عادی ہوتی ہیں، بڑی دیدہ دلیری کے ساتھ انہیں دھکے مارتے ہوئے آگے نکل جاتی ہیں چنانچہ جب یہ حج یا عمرہ کی سعادت پاتی ہیں تو وہاں بھی ذہن نہ ہونے کے سبب مردوں سے ٹکراتی ہیں۔ دورانِ طواف اگر پردہ کر بھی لیا تو وہ بھی برائے نام ہوتا ہے اس لیے کہ کلائیوں ان کی کھلی ہوتی ہے، بالخصوص حجرِ اشود کا استلام کرتے وقت جب ہاتھ اٹھاتی ہیں تو کلائیوں سے کپڑا ہٹ جاتا ہے حالانکہ غیر مردوں کے سامنے کلائیوں کھولنا حرام ہے۔<sup>(۱)</sup> اگر فرض طواف یعنی طوافِ الزیّارہ کے دوران ستر کا کوئی حصہ مثلاً اسلامی بہن کی کلائی کا چوتھائی حصہ کھل گیا اور اسی حال میں پورایا اکثر طواف کر لیا تو اعادہ نہ کرنے کی صورت میں دم واجب ہو

① ..... فتاویٰ رضویہ، ۲۲/۲۳ ماخوذاً



گا۔<sup>(۱)</sup> جبکہ نفل یا سنت طواف کے دوران ستر کا کوئی حصہ چوتھائی برابر کھلا اور اسی حال میں یہ طواف مکمل کر لیا تو اعادہ نہ کرنے کی صورت میں صدقہ دینا واجب ہو گا۔<sup>(۲)</sup> مسائل معلوم نہ ہونے کی وجہ سے یہ سب کچھ ہو رہا ہوتا ہے۔

## اُمُّ الْمُؤْمِنِينَ كَابِ مِثَالٍ پَرْدَہ

ایسی خواتین اگر حَرَمَیْنِ طَبِیئِیْنِ رَاَدَمُنَا اللہُ شَرَفَا وَتَغَطَّیْنَا میں کچھ نہ کچھ پر ڈھ کر بھی لیں تو واپسی پر جَدَّہ پہنچتے ہی پر ڈھ ختم کر دیتی ہیں۔ ایسی تمام خواتین کو اُمُّ الْمُؤْمِنِیْنَ حضرت سیدتنا سَوَدَہ رَضِيَ اللهُ تَعَالَى عَنْهَا کے اس مبارک انداز سے سبق حاصل کرنا چاہیے چنانچہ اُمُّ الْمُؤْمِنِیْنَ حضرت سیدتنا سَوَدَہ رَضِيَ اللهُ تَعَالَى عَنْهَا سے عرض کی گئی: آپ کو کیا ہو گیا ہے کہ آپ حج کرتی ہیں نہ عمرہ؟ آپ رَضِيَ اللهُ تَعَالَى عَنْهَا نے جواب دیا: میں نے حج بھی کر لیا ہے اور عمرہ بھی۔ اللہ پاک نے مجھے حکم دیا ہے کہ میں گھر میں رہوں۔ خُدا کی قسم! میں دوبارہ گھر سے نہیں نکلوں گی۔ راوی کا بیان ہے: بخدا! وہ اپنے دروازے سے باہر نہ آئیں یہاں تک کہ وہاں سے آپ رَضِيَ اللهُ تَعَالَى عَنْهَا کا جنازہ ہی نکالا گیا۔<sup>(۳)</sup> دیکھا آپ نے اُمُّ الْمُؤْمِنِیْنَ حضرت سیدتنا سَوَدَہ رَضِيَ اللهُ تَعَالَى عَنْهَا کی کیسی مبارک سوچ تھی کہ ایک مرتبہ فرض حج کرنے کے بعد صرف پر ڈھ کی وجہ سے نفلی حج نہیں

① ..... بہار شریعت، ۱/۶۱۷، حصہ ۶: ملتقطاً

② ..... لباب المناسک، باب الجنایات، ص ۵۴۳ باب المدینہ کراچی

③ ..... درمنثور، پ ۲۲، الاحزاب، تحت الآیة: ۳۳، ۶/۵۹۹ دار الفکر بیروت

فرمایا حالانکہ اُس وقت آج کی طرح بھیڑ نہیں ہوتی تھی۔ لہذا اسلامی بہنوں کو چاہیے حَرَمَیْنِ طَبَّیْنِ ذَاہُمَا اللہُ شَرَفَا تَعَفُّفًا میں پردہ کرنے کے ساتھ ساتھ ہر جگہ اپنے پردے کو یقینی بنائیں۔ طواف میں بھی حَتَّى الْاِمَّاكُنْ مَرَدُوں کے ساتھ ٹکرانے سے خود کو بچائیں۔ حالتِ احرام میں عورتوں کے لیے اپنا چہرہ کھلا رکھنا ضروری ہوتا ہے لیکن پردہ پھر بھی کرنا ہو گا۔ لہذا کسی کتاب یا گتے وغیرہ کی آڑ کر کے اپنے چہرے کو چھپائیں۔ بعض اسلامی بہنیں ایسی ٹوپی (Cap) پہنتی ہیں جس کے آگے کپڑا لٹکا ہوتا ہے، اس سے بھی پردہ تو ہو جائے گا لیکن اس میں یہ مسئلہ ہے کہ پسینا پونچھتے وقت یا ہوا چلنے کی وجہ سے وہ کپڑا جب جب چہرے سے چپکے گا تو کفارہ لازم آئے گا۔ لہذا اس پریشانی سے بچنے کے لیے گتے یا کتاب وغیرہ کی آڑ سے چہرہ چھپانا بہتر ہے۔

### احتیاطاً صدقہ یا دم دینا کیسا؟

سوال: اگر کسی کو معلوم ہی نہ ہو کہ اُس پر کتنے دم یا صدقہ واجب ہوئے ہیں تو کیا وہ احتیاطاً دم یا صدقہ دے سکتا ہے؟

جواب: جی ہاں! اگر کوئی احتیاطی دم یا صدقہ دینا چاہے تو دے سکتا ہے۔ مگر اس بارے میں خوب غور کر لے کہ اس پر کتنے دم یا صدقہ لازم ہوئے ہیں؟ ظاہر ہے کہ زیادہ دم یا صدقہ واجب ہونے کی صورت میں صرف ایک دم یا صدقہ ادا کرنا کافی نہیں ہو گا۔ ایسی صورت میں ظن غالب کا اعتبار کرتے ہوئے کفارے

ادا کرے، مثلاً کسی کا غالب گمان یہ ہو کہ اس پر 10 دم یا صدقے لازم ہوئے ہیں تو وہ احتیاطاً 12 دم یا صدقے ادا کر دے، یوں اس کے 10 کفارے و جوبی اور دو نفلی ادا ہو جائیں گے۔ یوں ہی اگر کسی کے حالتِ احرام میں وضو وغیرہ کرتے ہوئے بال جھڑ جاتے ہوں تو اسے چاہیے کہ جتنے بال جھڑیں ان کی تعداد اپنے پاس لکھ لے تاکہ بعد میں کفارہ دینے میں آسانی رہے۔ اگر کسی وجہ سے نہ لکھ سکا تو حساب لگائے کہ اس نے کتنی مرتبہ وضو کیا ہے مثلاً ہر نماز کے لیے الگ وضو کیا یا ایک ہی وضو سے کئی نمازیں ادا کیں یا پھر با وضو رہنے کے لیے کئی بار وضو کیا ہو تو ہر وضو کے عوض ایک صدقہ ادا کر دے۔ اس طرح بال ٹوٹنے کی وجہ سے لازم آنے والے کفارے کی ادائیگی ہو جائے گی۔ یوں ہی بعض لوگوں کو داڑھی سے کھیلنے کی عادت ہوتی ہے وہ بار بار اپنی داڑھی کو ہاتھ لگاتے رہتے ہیں احرام کے علاوہ ایسا کرنے میں کوئی حرج نہیں مگر حالتِ احرام میں اس کی وجہ سے بال ٹوٹ گئے تو کفارہ لازم آئے گا۔

## بال ٹوٹنے سے کب کفارہ لازم آتا ہے؟

سوال: بال ٹوٹنے سے کب کفارہ لازم آتا ہے؟

جواب: اگر دو تین بال ٹوٹے تو ہر بال کے بدلے ایک مٹھی آناج یا ایک ٹکڑا روٹی یا ایک چھوہارا دینا ہو گا۔<sup>(1)</sup> اگر اس سے زیادہ بال گرے تو صدقہ فطر کی مقدار دینا دینہ

① ..... فتاویٰ رضویہ، ۱۰/۶۰، ماخوذاً

لازم ہوگی نیز اگر کوئی دو یا تین بال ٹوٹنے پر بھی صدقہ دینا چاہے تو دے سکتا ہے۔ ہاں! اگر خود بخود بال جھڑ جائیں یا بیماری کی وجہ سے سارے بال ہی گر پڑیں تو کوئی کفارہ نہیں۔<sup>(۱)</sup>

### احرام باندھنے سے پہلے سر منڈوانا کیسا؟

سوال: حج یا عمرے کا احرام باندھنے سے پہلے سر کے بال چھوٹے کروالینا یا اُسترہ پھرنا لینا کیسا؟

جواب: مرد کا احرام باندھنے سے پہلے اپنے سر کے بال اُسترے یا مشین وغیرہ سے منڈانا جائز ہے۔

### دَم اور صدقہ کہاں ادا کیا جائے؟

سوال: کیا دم اور صدقے کا حُذو حَرَم ہی میں ادا کرنا ضروری ہے؟

جواب: جس پر دم واجب ہو اس کے لیے ضروری ہے کہ وہ اس جانور کو حُذو حَرَم ہی میں ذبح کر کے صدقہ کر دے، زندہ جانور صدقہ نہیں کر سکتا۔ ہاں! صدقہ اپنے وطن میں بھی ادا کرنا چاہے تو کر سکتا ہے مگر حُذو حَرَم میں ادا کرنا افضل ہے۔

### کفارہ کس ملک کی کرنسی سے ادا کیا جائے؟

سوال: کفارے کی ادائیگی کے وقت کس ملک کی کرنسی کا اعتبار ہوگا؟

جواب: کفارہ جس ملک میں ادا کر رہا ہے اسی ملک کی کرنسی کا اعتبار ہو گا نہ کہ اس جگہ کا۔

① ..... لباب الناسک، باب الجنایات، فصل فی سقوط الشعر، ص ۳۷

جہاں وہ لازم آیا ہے۔ کفارہ جس ملک میں بھی ادا کیا جائے وہاں صدقہ فطر کی مقدار یعنی دو کلو میں 80 گرام کم گیہوں یا کشمش یا جس سے وہ ادا کرنا چاہے اس کی رقم معلوم کر کے ادا کر دے۔ جیسا کہ وطن عزیز پاکستان میں دو کلو میں 80 گرام کم گیہوں آج کل تقریباً 100 روپے میں باسانی دستیاب ہیں اس لیے آج کل ایک صدقے کی رقم میں 100 روپے بھی دیئے جاسکتے ہیں اور دیگر میوہ جات کی رقم اس سے کچھ زائد بنے گی۔ اگر کوئی پاکستانی حالتِ احرام میں لازم آنے والا کفارہ گیہوں کے حساب سے ادا کرے تو باسانی ادا کر سکتا ہے بلکہ کئی احتیاطی کفارے بھی دے سکتا ہے۔

## نماز میں داڑھی سے کھیلنا کیسا؟

سوال: نماز میں داڑھی سے کھیلنا کیسا؟

جواب: نماز میں داڑھی سے کھیلنا مکروہ تحریمی ناجائز و گناہ ہے۔<sup>(1)</sup> بعض لوگوں کی عادت ہوتی ہے وہ نماز کے علاوہ بھی اپنی داڑھی سے کھیلتے ہیں اور بعض اوقات داڑھی کے بال بھی منہ میں لیتے رہتے ہیں۔ ایسا کرنے سے جہاں داڑھی کے بال کمزور ہوتے ہیں وہاں داڑھی پر لگنے والے گرد و غبار اور مختلف جراثیم پیٹ میں پہنچ کر طرح طرح کی بیماریوں کا سبب بھی بن سکتے ہیں۔ یوں ہی بعض لوگوں کو

دینہ

① ..... فتاویٰ ہندیہ، کتاب الصلوٰۃ، الباب السابع فیما یفسد الصلوٰۃ... الخ، الفصل الثانی فیما یکرہ فی

الصلوٰۃ وما لا یکرہ، ۱/۱۰۵

خواہ خواہ ناخن چبانے کی عادت ہوتی ہے انہیں لاکھ منع کیا جائے مگر باز نہیں آتے حالانکہ ناخن چبانے سے برص یعنی جسم پر سفید دھبے پڑ جانے کا اندیشہ ہے لہذا اس طرح کی فضول عادات سے جان چھڑالینی چاہیے۔

## کیا حالتِ احرام میں ناخن کاٹ سکتے ہیں؟

سوال: کیا حالتِ احرام میں ناخن کاٹ سکتے ہیں؟

جواب: حالتِ احرام میں ناخن وغیرہ کوئی چیز جسم سے جدا کرنے کی اجازت نہیں۔<sup>(۱)</sup>

## مقروض پر قرض کے تقاضے میں نرمی کیجیے

سوال: قرض خواہ کے تقاضوں یا کسی کے تنگ کرنے کی وجہ سے خود کشی کرنا جائز ہے؟

جواب: جی نہیں! خود کشی کسی بھی حال میں جائز نہیں ہے، البتہ اگر کوئی اسے گولی مار دے تو یہ خود کشی نہیں بلکہ اس کا قتل ہے۔ بعض اوقات قرض خواہ یا منچلے لوگ کسی کی کوئی کمزوری پکڑ کر اسے اتنا تنگ کرتے ہیں کہ وہ جذبات میں آکر خود کشی کر لیتا ہے۔ یاد رکھیے! کسی کے لیے بھی اپنے مسلمان بھائی کی عزت کو داغدار کرنے کی دھمکی دینا یا کسی قرض خواہ کا اپنے مقروض کے تنگ دست ہونے کے باوجود اسے مہلت نہ دینا نیز ان باتوں سے تنگ آکر اس شخص کا خود کشی کر لینا ہرگز جائز نہیں۔ قرض خواہ اپنے مقروض سے رقم کا تقاضا کر سکتا ہے، لیکن اُسے چاہیے کہ وہ اس معاملے میں نرمی کرے اور شریعت کا دامن دیتے

① ..... فتاویٰ رضویہ، ۱۰/۳۳ ماخوذاً

ہاتھ سے نہ جانے دے کیونکہ مقرض تنگ دست ہو تو قرض خواہ پر اُسے مہلت دینا واجب ہے (1)۔ (2) حتیٰ کہ وہ خوش حال ہو کر اس کا قرض لوٹا سکے۔ بعض قرض خواہ اپنے مقرض سے یہ تقاضا کرتے ہیں کہ کسی اور سے قرض لے کر مجھے میری رقم لوٹا دو اس طرح کا تقاضا کرنا بھی دُرست نہیں ہے۔ ہاں! اگر مقرض کے گھر والوں میں سے کوئی اس کو قرض اتارنے کے لیے رقم دے سکتا ہو اور انھیں بعد میں دُشواری بھی نہ ہو جیسے والد، والدہ اور بھائی وغیرہ تو ان سے لینے کا مشورہ دینے میں حرج نہیں۔

## کیا میاں بیوی جنت میں یکجا ہوں گے؟

سوال: کیا میاں بیوی دونوں جنت میں ایک ساتھ رہیں گے؟

جواب: جی ہاں! اگر میاں بیوی کا خاتمہ ایمان پر ہو تو یہ دونوں جنت میں ساتھ رہیں گے۔ (3) اگر ان میں کسی کا معاذ اللہ عَزَّوَجَلَّ ایمان سلامت نہ رہا تو دوزخ اس کا ٹھکانا ہو گا اور جو جنت میں جائے گا اس کا کسی دوسرے جنتی سے نکاح ہو جائے

- 1..... الزواجر، کتاب البیع، الکبيرة الثامنة والسبعون... الخ، 1/ 290، دار المعرفة بیروت
- 2..... حکیم الاثنت حضرت مفتی احمد یار خان عَلَیْہِ رَحْمَةُ الرَّحْمَانِ فرماتے ہیں: ہر غریب مقرض کو مہلت دینا واجب ہے اور قرض مُعاف کرنا مستحب ہے۔ مہلت دینا ہر اس قرض میں واجب ہے جو مالی کاروبار کا ہو جیسے تجارتی قرض۔ مگر دین، مہر، کفالہ، حوالہ، صلح کے روپیہ پر مہلت واجب نہیں۔ (تفسیر نعیمی، پ 1، 3، البقرة: 280، 3/ 166-167، المصطفا مرکز الاولیاء لاہور)
- 3..... التذکرة باحوال الموتی و امور الاخرة، باب اذا ابتکر الرجل امرأة فی الدنیا کانت زوجته فی الاخرة، ص 262، دار السلام بیروت

گا۔ جنت میں جانے والے کو اپنے دوسرے فریق کے پھٹنے کا کوئی غم و  
صدمہ بھی نہیں ہوگا کیونکہ جنت غم اور صدے کا مقام نہیں۔



## فہرست

صفحہ	عنوان	صفحہ	عنوان
13	حجاج کرام سے بے جا سوالات کرنا	1	دُرد شریف کی فضیلت
14	کیا ہر سال حج کریں گے؟	1	بھیڑ کی وجہ سے حج کونہ جانا کیسا؟
15	رَوْضَةُ الْجَنَّةِ میں جانے کے لیے دوڑنا کیسا؟	3	رَمَل کی تعریف اور اس کے احکام
17	رَمَل صرف مردوں کے لیے سُنَّت ہے	4	عالم دین کی راہ نمائی میں حج کرنا چاہیے
18	عورتوں کو دوڑنے کا حکم نہ دینے میں حکمت	6	إِطْبَاع اور رَمَل سُنَّت ہے
18	اسلامی بہنوں کو اپنی آئی ڈی بنانا کیسا؟	7	عمرہ کرنے کے بعد خلق کروانا کیسا؟
21	دُعَاة عَطَّار	8	خلق کروانا کب واجب ہے؟
21	مدنی منیوں کا ”شکریہ“ نام رکھنا کیسا؟	8	خلق کروانے میں احتیاط
22	کیا آئی ابو کا عقیدہ کیا جاسکتا ہے؟	9	بارگاہ رسالت میں سلام پہنچانے کا طریقہ
22	خلق اور تَقْصِيْد کی شرعی حیثیت	11	حجاج کرام سے سلام و دُعا پہنچانے سے متعلق پوچھنا



27	دَم اور صدقہ کہاں ادا کیا جائے؟	22	اسلامی بہنوں کا منہ چھپا کر نقلی طواف کرنا کیسا؟
27	کفارہ کس نلک کی کرنسی سے ادا کیا جائے؟	23	عورتوں کے لیے طواف کی احتیاطیں
28	نماز میں داڑھی سے کھیلنا کیسا؟	24	اُمُّ الْمُؤْمِنِينَ کا بے مثال پردہ
29	کیا حالت احرام میں ناخن کاٹ سکتے ہیں؟	25	احتیاطاً صدقہ یا دم دینا کیسا؟
29	مقروض پر قرض کے تقاضے میں نرمی کیجیے	26	بال ٹونے سے کب کفارہ لازم آتا ہے؟
30	کیا میاں بیوی جنت میں یکجا ہوں گے؟	27	احرام باندھنے سے پہلے سرمٹا وانا کیسا؟

## زبان چلائیے جنت میں درخت لگائیے

دعوتِ اسلامی کے اشاعتی ادارے مکتبۃ المدینہ کی مطبوعہ 504 صفحات پر مشتمل کتاب، ”غیبت کی تباہ کاریاں“ صفحہ 129 پر ہے: ”(ایک بار) مدینے کے تاجدار صَلَّی اللہُ تَعَالَى عَلَیْہِ وَاٰلِہٖ وَسَلَّم کہیں تشریف لے جا رہے تھے حضرت سیدنا ابو ہریرہ رَضِيَ اللهُ تَعَالَى عَنْہُ کو ملاحظہ فرمایا کہ ایک پودا لگا رہے ہیں۔ استفسار فرمایا: کیا کر رہے ہو؟ عرض کی: درخت لگا رہا ہوں۔ فرمایا: میں بہترین درخت لگانے کا طریقہ بتا دوں! سُبْحٰنَ اللّٰہِ وَالْحَمْدُ لِلّٰہِ وَلَا اِلٰہَ اِلَّا اللّٰہُ وَاللّٰہُ اَكْبَرُ پڑھنے سے ہر کلمہ کے عوض (یعنی بدلے) جنت میں ایک درخت لگ جاتا ہے۔ (ابن ماجہ، کتاب الادب، باب فضل التسبیح، ۲۵۲/۳، حدیث: ۳۸۰۷) بیٹھے بیٹھے اسلامی بھائیو! اس حدیث پاک میں چار کلمے ارشاد فرمائے گئے ہیں: (1) سُبْحٰنَ اللّٰہِ (2) اَلْحَمْدُ لِلّٰہِ (3) لَا اِلٰہَ اِلَّا اللّٰہُ (4) اللّٰہُ اَكْبَرُ یہ چاروں کلمات پڑھیں تو جنت میں چار درخت لگائے جائیں اور کم پڑھیں تو کم۔ مثلاً اگر سُبْحٰنَ اللّٰہِ کہا تو ایک درخت۔ ان کلمات کو پڑھنے کیلئے زبان چلاتے جائیے اور جنت میں خوب خوب درخت لگواتے جائیے۔“

## نیک نمازی بننے کیلئے

پیشہ رفتہ بعد نماز مغرب آپ کے یہاں ہونے والے دعوتِ اسلامی کے جنت دار نشوں بھرے اجتماع میں رضائے الٰہی کیلئے اچھی اچھی چیزوں کے ساتھ ساری رات شرکت فرمائیے ﴿﴾ سنتوں کی تربیت کے لئے عذنی قافلے میں عاشقانِ رسول کے ساتھ ہر ماہ تین دن سزاور ﴿﴾ روزانہ ”گھر بیٹہ“ کے ذریعے عذنی اعلیٰات کا رسالہ پُر کر کے ہر عذنی ماہ کی پہلی تاریخ اپنے یہاں کے ذمے دار کو جمع کروانے کا معمول بنائیے۔

**میرا مَدَنی مقصد:** ”مجھ اپنی اور ساری دنیا کے لوگوں کی اصلاح کی کوشش کرتی ہے۔“ ”اِنَّ شَاءَ اللّٰهُ عَلٰمٌ اٰیٰتِہٖ اَعْلٰی“ اپنی اصلاح کے لئے ”عذنی اعلیٰات“ پر عمل اور ساری دنیا کے لوگوں کی اصلاح کی کوشش کے لئے ”عذنی قافلوں“ میں سفر کرنا ہے۔ اِنَّ شَاءَ اللّٰهُ عَلٰمٌ



ISBN 978-969-631-642-8



0125728



فیضانِ مدینہ، محلہ سودا گران، پرانی سبزی منڈی، باب المدینہ (کراچی)

UAN: +92 21 111 25 26 92 Ext: 2650 / 1144

Web: [www.maktabatulmadinah.com](http://www.maktabatulmadinah.com) / [www.dawateislami.net](http://www.dawateislami.net)

Email: [feedback@maktabatulmadinah.com](mailto:feedback@maktabatulmadinah.com) / [ilmia@dawateislami.net](mailto:ilmia@dawateislami.net)